



**Fil-Qorti Ċivili, Prim'Awla (Malta)
(Sede Kostituzzjonali)**

Onor. Imhalled Dr. Doreen Clarke LL.D

Rikors Numru 203/2023 DC

Brian Degiorgio (K.I. Numru 438776M)

vs

***Registratur tal-Qrati Ċivili u Tribunali; u
L-Avukat tal-Istat***

Illum 30 ta' Jannar 2025

Il- Qorti;

Rat **ir-rikors tal-attur** ipprezentat fit-18 ta' April, 2023 permezz ta' liema ppremetta:-

- 1. Illi b'rikors ġuramentat intavolat minn Maria Stella Calleja fl-4 ta' Awwissu 2014 hija talbet li Prim' Awla tal-Qorti Ċivili tikkundanna lill-esponent iħallasha s-somma ta' Lm25,000 (€58,234.25), bl-ispejjeż u bl-imġħaxijiet legali, rappreżentanti kumpens miftiehem bejn il-partijiet.*
- 2. Illi fir-risposta ġuramentata tiegħu, l-esponent oppona bil-qawwa din it-talba u eċċepixxa, fost oħrajn, it-transazzjoni ta' bejn il-partijiet u l-ħlas għas-saldu.*
- 3. Illi b'sentenza mogħtija mill-Prim' Awla tal-Qorti Ċivili fil-5 ta' Ottubru 2016, l-esponent ġie kundannat iħallas lill-imsemmija Maria Stella*

Calleja s-somma ta' €58,240 bl-imghaxijiet legali mid-data ta' ittra ufficjali tal-21 ta' Mejju 2013, oltre l-ispejjeż.

4. Illi l-esponent appella minn din is-sentenza u kkontesta bil-qawwa l-apprezzament kemm legali kif ukoll dak fil-mertu li l-Ewwel Qorti għamlet għall-eċċezzjonijiet tiegħu.
5. Illi l-esponent intavola l-appell tiegħu fl-24 ta' Ottubru 2016.
6. Illi l-appell gie appuntat għall-ewwel dehra fil-21 ta' Ottubru 2021, prattikament 5 snin wara li l-esponent intavola l-appell tiegħu, gie differit għan-notifka u trattazzjoni għat-13 ta' Jannar 2022, u gie deċiż fis-17 ta' Marzu 2022, fejn il-Qorti tal-Appell ikkonfermat is-sentenza appellata bl-ispejjeż kontra l-esponent.
7. Illi għalkemm il-kawża infisha kienet hadet prattikament sentejn biss biex tinstema u tigi deċiża, u għalkemm l-appell, minn meta gie appuntat, ha biss hames xhur sakemm instema, gie trattat u deċiż, komplessivament, il-kawża damet tmien snin, fejn hamsa minnhom kienu biss stennija sakemm jigi appuntat l-appell tal-esponent.
8. Illi l-istennija ta' hames snin għal raġunijiet amministrattivi u/jew sabiex jigi appuntat l-appell tal-esponent, fejn l-esponent kien qed jikkontesta bil-qawwa li huwa kellu jhallas kwalunkwe ammont, mhijiex ġustifikabbli, aktar u aktar meta wiehed iqis li dik l-istennija bla ebda htija tal-esponent swietu €23,264.75 f'imghaxijiet kalkolati fuq il-kapital mitlub minn Maria Stella Calleja.
9. Illi dan id-dewmien jikkostitwixxu ksur tad-drittijiet fundamentali tal-esponent kif sanċiti fl-artikolu 39 (1) tal-Kostituzzjoni ta' Malta u taht l-artikolu 6 (1) tal-Konvenzjoni Ewropea (Kap. 319 tal-Ligijiet ta' Malta), liema dewmien eżagerat ma jistax jigi ġustifikat.

U wara li hekk ippremetta, l-attur talab lil din il-Qorti :-

- (i) *Tiddikjara u tiddeċiedi li d-dewmien imġarrab mir-rikorrent fil-kawża Maria Stella Calleja vs Brian Degiorgio (Rikors Ġuramentat Numru 691/2014) jikkostitwixxi dewmien irragonevoli u li jilledi d-drittijiet fundamentali tiegħu, senjatament dawk protetti bl-artikolu 39 (1) tal-Kostituzzjoni u bl-artikolu 6 (1) tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fundamentali;*

(ii) *Tagħmel dawk id-dikjarazzjonijiet, tagħti dawk l-ordnijiet, rimedji u provvedimenti kollha meħtieġa biex tiżgura t-twettiq tad-drittijiet fundamentali fuq imsemmija tal-esponent, inkluż tikkundanna lill-intimati, jew min minnhom, iħallsu kumpens xieraq lill-esponent għall-vjolazzjonijiet tad-drittijiet funċamentali tiegħu, biex jagħmlu tajjeb fost oħrajn għad-danni u t-telf li ġarrab, u għall-imghaxijiet li huwa gie kundannat iħallas għal dak iż-żmien kollu ta' dewmien irragonevoli u/jew ingustifikat kif hawn fuq spjegat.*

Bl-ispejjeż kontra l-intimati ingunti għas-subizzjoni.

Rat ir-risposta tal-konvenut l-Avukat tal-Istat ipprezentata fil-25 ta' Mejju, 2023 permezz ta' liema eċċepixxa :-

- 1. Illi qabel mal-esponent jgħaddi biex iressaq l-eċċezzjonijiet tiegħu għandu jingħad li għaladarba l-esponent ma kienx parti mill-kawża fl-ismijiet Maria Stella Calleja vs Brian Degorgio (Rik. Gur. 691/2014), hu m'huwiex edott mill-fatti u mill-proċess tal-atti fil-kawża sopracitata u għalhekk jirriserva d-dritt li jagħmel eċċezzjonijiet ulterjuri ladarba l-esponent jieħu sfond tal-fatti li wasslu għal din il-kawża odjerna u x'wassal sabiex tiġi deċiża fis- 17 ta' Marzu 2022;*
- 2. Illi mingħajr preġudizzju għas-suespost u fil-mertu l-esponent jirrespingi l-allegazzjonijiet u l-pretensjonijiet kollha tar-rikorrenti stante li huma kollha infondati fil-fatt u fid-dritt u dan għas-segwenti raġunijiet li qegħdin jiġu avanzati mingħajr preġudizzju għal xulxin;*
- 3. Illi mingħajr preġudizzju, fir-rigward tal-lanjanza tar-rikorrenti abbażi ta' allegat ksur tal-Artikolu 6 tal-Konvenzjoni Ewropea u l-Artikolu 39 tal-Kostituzzjoni ta' Malta minhabba dewmien fil-proċeduri tal-Kawża b'rikors nru. 691/2014, l-ewwel nett jingħad illi r-rikorrent għandu jgħib prova li tabilhaqq kien hemm dewmien irragjonevoli fil-proċeduri msemmija, u li ġarrab ħsara minhabba dan id-dewmien;*
- 4. Illi huwa paċifiku li d-dritt għal smieġh xieraq irid ikun evalwat fit-totalità tal-proċeduri u li l-fatturi li primarjament għandhom jiġu kkunsidrati sabiex jiġi determinat jekk is-smieġh ta' proċess eċċediex il-parametri ta' smieġh xieraq fi żmien raġonevoli huma l-komplessità tal-każ, l-aġir tal-partijiet fil-kawża u l-aġir tal-awtorità ġudizzjarja.*

Kif jgħidu l-awturi Harris, O'Boyle u Warbrick fil-ktieb Law of the European Convention on Human Rights:

“The purpose of the ‘reasonable time’ guarantee, which applies to both criminal and non-criminal cases, is to protect ‘all parties to court proceedings...against excessive procedural delays’ [Stögmüller v Austria A 9 (1969) p 40, 191. On the guarantee, see Henzelin and Rordorf, 5 NJ ECL 78 (2014)] and ‘underlines the importance of rendering justice without delays which might jeopardize its effectiveness and credibility’ [H v France A 162-A)1989); 12 EHRR 74 para 58].

The reasonableness of the length of proceedings in both criminal and non-criminal cases depends on the particular circumstances of the case [Konig v Germany A 27 (1978); 2 EHRR 170 PC and Pedersen and Baadsgaard v Denmark 2004-XI; 42 EHRR 486 GC]. There is no absolute time limit. Factors that are always considered are the complexity of the case, the conduct of the applicant, and the conduct of the competent administrative and judicial authorities [Konig v Germany; ibid]. The Court also takes into account what is ‘at stake’ for the applicant [Frydlender v France 2000-VII; 31 EHRR 1152 GC, what is ‘at stake’ is sometimes treated as a separate fourth factor: see, eg. Surmeli v Germany 2006-VII; 44 EHRR 438 GC].”;

5. *Illi għalhekk, mhuwiex suffiċċjenti li wieħed jilmenta biss fuq it-tul tal-proċeduri meta jiġi allegat ksur tad-dritt ta' smiegħ raġonevoli fi żmien xieraq, iżda r-rikorrent irid jipprova li ċ-ċirkostanzi varji surreferiti avveraw ruħhom fil-kawża ċivili in kwistjoni u li d-dewmien kien wieħed kappriċċjuż u maħsub biss biex jiżvantaġġah fit-tgawdija tad-drittijiet tiegħu skont il-liġi;*
6. *Illi magħdud mal-premess u mingħajr preġudizzju, tajjeb li jingħad li hija ġurisprudenza kostanti u stabbilita li l-irraġjonevolezza taż-żmien m'għandux jiġi determinat fl-astratt jew min-numru ta' snin li tkun damet għaddejja l-kawża, imma għandu jitqies fid-dawl ta' ċirkostanzi partikolari tal-każ li jkun;*
7. *Illi mingħajr preġudizzju għal premess, huwa aċċettat ukoll li ma hemm l-ebda time limit li Qorti trid bilfors tosserva fil-kors tal-proċedura quddiemha għax inkella l-interessi tal-ġustizzja jiġu ppreġudikati minhabba għaġla żejda u inkonsulta, dan iżjed b'mod partikolari meta l-kawża tkun waħda ta' natura sensittiva bħal kawża ċivili in kwistjoni;*

8. *Illi mingħajr preġudizzju għas-suespost, dato ma non concesso li kien hemm xi dewmien li jeċċedi l-parametri tas-smieġh fi żmien raġjonevoli, ir-rikorrent irid juri li huwa ma kkontribwixxiex għal dan l-allegat dewmien;*
9. *Illi effettivament anka minn qari tar-rikors kostituzzjonali jirriżulta illi minkejja li r-rikorrenti ippretenda illi l-kawża nru. 691/2014 kellha tiġi deċiża fil-Prim'Istanza b'eżitu favorevoli għalih, tant illi jgħid "ikkontesta bil-qawwa l-apprezzament kemm legali kif ukoll fil-mertu" u "kien qed jikkontestat bil-qawwa li huwa kellu jhallas kwalunkwe ammont..." dak li irriżulta huwa illi l-appell tiegħu gie miċhud u s-sentenza appellata ikkonfermata bl-ispejjeż u bl-imġaxijiet kontra tiegħu u għalhekk dak li jagħti x'jifhem fir-rikors kostituzzjonali li suppost kien ċar u favurih, m'huwa xejn a fattu;*
10. *Illi di piu anke anke jekk dato ma non concesso seta kien hemm xi preġudizzju sufferit minhabba dewmien, dan effettivament soffrieħ il-kreditur appellat ta' dik il-kawża (nru. 691/2014) u mhux r-rikorrent li kien l-parti sokkombenti f'dawk il-proċeduri fiż-żewg istanzi;*
11. *Illi bla preġudizzju għas-suespost, dato ma non concesso li din l-Onorabbli Qorti issib xi leżjoni tad-drittijiet fundamentali kif pretiż mir-rikorrent, dikjarazzjoni ta' leżjoni għandha tkun suffiċjenti;*
12. *Illi f'kull każ u bla ħsara għall-fatt li dawn il-proċeduri mhumix ta' culpa aquiliana jew kawża tad-danni, dato ma non concesso kien hemm xi dewmien li jeċċedi l-parametri tas-smieġh xieraq fi żmien raġjonevoli, ir-rikorrent irid jgħib prova tajba tal-ħsara u allegati danni li sofra fil-ħajja professjonali u personali tiegħu u kif ukoll irid juri li tali danni li allegatament garrab kienu konsegwenza diretta tal-allegat dewmien irraġjonevoli tal-intimati jew minn minnhom fil-proċeduri civili in kwistjoni;*
13. *Illi għar-raġunijiet kollha fuq esposti l-ilment ta' ksur tal-Artikolu 6 tal-Konvenzjoni Ewropea u tal-Artikolu 39 tal-Kostituzzjoni ta' Malta jimmerita li jiġi miċhud u konsegwentement it-talbiet tar-rikorrent għandhom jiġu miċhuda fl-intier tagħhom;*
14. *Salv eccezzjonijiet ulterjuri.*

Rat ir-risposta tal-konvenut ir-Registratur Qrati Ċivili u Tribunali
ppreżentata fil-5 ta' Ġunju, 2023 permezz ta' liema eċċepixxa:-

1. *Illi in linea preliminari jiġi eċċepit illi l-eċċipjenti Registratur Qrati Ċivili u Tribunali m'huwiex il-legittimu kontraddittur għall-lanjanzi attriċi u għalhekk għandu jiġi liberat, mill-osservanza tal-gudizzju bl-ispejjeż kontra r-rikorrenti;*
2. *Illi mir-rikors tiegħu jidher li r-rikorrenti qed jattribixxi l-ilment tiegħu għal fatt illi l-appell intavolat minnu dam hames snin sabiex jiġi appuntat għar-raġunijiet hawn taħt indikati żgur li ma jistax iwieġeb jiġi tenut responsabbli l-esponenti.*
3. *Illi b'referenza għal leġislazzjoni Sussidjarja (Prattika u l-Proċedura tal-Qrati u l Bon-ordni) partikolarment għal artiklu 9 jiġi rilevat illi l-esponenti jimxi skond dawk id-direttivi li jingħatawlu mill-Qorti rigward is-smiġh tal-kawża.*
4. *Illi di piu'ai termini tal-istess artiklu, il-kawża jiġu appuntati u sussegwentament jitqiegħedu fuq il-listi skond il- htiġa u fuq ordni tal Imhallef jew magistrat partikolari u f'dan ir-rigward l-esponenti m'għandu ebda poter li jappunta data jew iqiegħed kawża fil-lista mingħajr ordni tal-Qorti;*
5. *Illi f' dan ir-rigward ssir riferenza għal -kawża fl-ismijiet Carmelo Sive Charles Delia et vs Registratur tal-Qrati et deċiża mill-Qorti Kostituzzjonali fil-25 ta' April 1990, fejn dwar il-pożizzjoni tar-Registratur tad-Direttur tal-Qrati speċifikament intqal li r-Registratur tal-Qrati m'għandhux ir-rappreżentanza tal-Qrati u mhux persuna legittima biex joqgħod f' kawża fejn jiġi allegat li d-drittijiet fundamentali ġew vjolati bi proċedura pendenti quddiem il- Qorti ;*
6. *Illi in oltre l-esponent jagħmel referenza fl-ismijiet George Xuereb vs Registratur tal-Qrati rat deċiża mill-Qorti Kostituzzjonali fit-08 ta' Novembru 2004, fejn intqal:*

'Hu ben saput li l-Ġudikatura hija organu indipendenti mill-Eżekuttiv u ma taqa' taħt l-ebda dipartiment governattiv, u f' dan is-sens mela li jekk id-dewmien lamentat mir-rikorrent huwar attribwali għal operat tal-Qorti, allura ir-Registratur tal-Qorti , li hu biss inkarigat mill-

amministrazzjoni tal-Qorti u mhux ukoll mill-operat tal-Ġudikant ma jistax hawn hekk ikun legittimu kontraddittur’.

7. *Illi l-esponenti ma kellu ebda kontroll fuq il-proċeduri partikolari u lanqas kienu involut fil-materja u għalhekk żgur li l-ilment tar-rikorrenti mhux tort tal-esponenti ;*

8. *Illi multo magis il-Ġudikatura hija organu indipendenti mill-Eżekuttiv u ma taqa’ taħt l-ebda dipartiment governattiv u għalhekk dan il-lat it-talbiet tar-rikorrenti fil-konfront tal-esponent huma infondati fil-fatt u fid-dritt u dan il-kuntest l-esponenti jagħmel referenza għas-sentenza fl-ismijiet Mark Lombardo et vs Kunsill lokali Fgura deċiża mill-Qorti Kostituzzjonali fis-7 ta’ Ottubru, 2005 fejn gie ritenut:*

‘Kwantu għall-appellat Registratur , Qrati Ċivili u Tribunali ma jidhirx li jista’ jkun hemm l-iċken dubju li dan ma hux il-legittimu kontraddittur f’ din il-kawża. Ir-Registratur ma jirrappreżentax lill-Qrati li l-operat tagħhom gie attakat bir-rikors promotorju – anzi bil-kontra, huwa jieħu l-ordinijiet minn għandhom skond il-liġi – hu hu ma hux f’ posizzjoni li jagħti rimedju effettiv kieku stess din il-Qorti kellha ssib x’ tiċċensura fuq il-livell Kostituzzjonali fl-operat ta’ dawk il-Qrati.’

9. *Salvi, jekk ikun il-każ, eċċezzjonijiet ossia risposti ulterjuri .*

Semgħet il-provi tal-partijiet.

Rat l-atti proċesswali inkluż in-nota ta’ sottomissjonijiet tal-attur u tal-konvenut Avukat tal-Istat.

Ikkunsidrat

Illi l-lanjanza f’din il-kawża hija li kien hemm dewmien irragonevoli imġarrab mill-attur minhabba d-dewmien fil-kawża *Maria Stella Calleja vs Brian Degiorgio*¹ liema kawża ggħib in-numru ta’ riferenza 691/2014.

IL-PROVI

¹ Deċiża mill-Prim Awla tal-Qorti Ċivili fil-5 t’Ottubru 2016 u mill-Qorti tal-Appell fis-17 ta’ Marzu 2022.

Illi l-provi f'din il-kawża jikkonsistu primarjament fl-atti tal-kawża *Maria Stella Calleja vs Brian Degiorgio* fiż-żewġ istanzi tagħha. L-imsemmija proċessi ġew allegati mal-proċess ta' din il-kawża bi qbil bejn id-difensuri tal-partijiet waqt l-ewwel seduta f'din il-kawża miżmuma nhar it-8 ta' Ġunju 2023.

Illi l-mertu tal-kawża 691/2024 huwa essenzjalment talba ta' hlas għal servizzi reżi fuq bejgħ ta' propjeta immobbli, bid-difiża tkun li dan l-ammont diġa kien tħallas fl-intier.

Illi dik il-kawża kienet ġiet ippreżentata fil-Prim Awla tal-Qorti Ċivili nhar l-4 t'Awwissu tas-sena 2014 u ġiet deċiża mill-istess Qorti nhar il-5 t'Ottubru 2016 wara li nżammu 14-il seduta fuq medda ta' sentejn u xaharejn; medja ta' seduta kull ftit inqas minn xaharejn. Il-maġġor parti tas-seduti ġew utilizzati u ma kien hemm ebda seduta differita b'ordni tal-Qorti.

Is-seduti inżammu hekk:

- **13 t'Ottubru 2014** – Prim Appuntament fejn ġie ordnat l-inverżjoni tal-provi minhabba eċċezzjonijiet preliminari tal-konvenut Brian Degiorgio u l-kawża ġiet differita għall-provi tal-konvenut għas-17 ta' Novembru 2014.
- **17 ta' Novembru 2014** – L-avukat tal-konvenut għarraf lill-Qorti li kien se jippreżenta affidavits fil-jiem ta' wara u l-kawża ġiet differita għall-gheluq tal-provi tal-konvenut fuq l-eċċezzjonijiet preliminari għall-15 ta' Jannar 2015.
- **15 ta' Jannar 2015** – Il-provi tal-konvenut dwar l-eċċezzjonijiet preliminari ġew dikjarati magħluqa u inbeda l-kontro eżami ta' Brian Degiorgio. Il-kawża ġiet differita għall-kontinwazzjoni tal-kontro-eżami ta' Brian Degiorgio għall-25 ta' Frar 2015.
- **25 ta' Frar 2015** – Ġie konkluż il-kontri eżami ta' Brian Degiorgio u ġew preżentati dokumenti. Il-kawża ġiet differita għall-kontro eżami ta' Darren Grima għas-16 ta' Marzu 2015.
- **16 ta' Marzu 2015** – Sar il-kontro eżami ta' Darren Grima. Il-kawża ġiet differita għall-provi tal-attriċi għall-21 t'April 2015.
- **21 t'April 2015** – Xehedet Maria Stella Calleja u saret talba sabiex jixhed ċerta John Farrugia li ssemma fix-xhieda ta' Darren Grima. Il-kawża ġiet differita għall-kontinwazzjoni tal-kontro-eżami tal-attriċi Maria Stella Calleja għat-13 ta' Mejju 2015.
- **13 ta' Mejju 2015** – Xehedet Maria Stella Calleja u l-kawża ġiet differita għall-kontinwazzjoni tal-provi għall-11 ta' Ġunju 2015.
- **11 ta' Ġunju 2015** – Ma sar xejn peress li minhabba imprevist l-avukat tal-attriċi ma kienx preżenti fil-hin tal-kawża. Il-kawża ġiet differita għall-kontinwazzjoni tal-provi għat-8 t'Ottubru 2015.

- **8 t'Ottubru 2015** – Saret talba mill-avukat tal-attriċi, liema talba ntlagħhet mill-Qorti, sabiex dokumenti ta' natura personali jinżammu ssiġillati fis-sigrieta. Il-kawża giet differita għall-kontinwazzjoni tal-provi għat-30 ta' Novembru 2015.
- **30 ta' Novembru 2015** – Saret talba mill-avukat tal-konvenut sabiex jiġi awtorizzat iħarrekk bħala xhieda rappreżentanti tal-banek u sabiex jinħatar espert kalligrafu. Filwaqt li laqgħet l-ewwel talba, il-Qorti ċaħdet it-tieni talba f'dak l-istadju. Il-kawża giet differita għall-provi tal-konvenut għat-3 ta' Frar 2016.
- **3 ta' Frar 2016** – Dehru rappreżentanti tal-banek imħarrka iżda minhabba żball fl-ingunzjoni, ma xehedux. Il-kawża giet differita għall-kontinwazzjoni tal-provi tal-konvenut partikolarment ix-xhieda tar-rappreżentanti tal-banek għall-11 t'April 2016.
- **11 t'April 2016** – Xehedu rappreżentanti tal-banek imħarrka għal dak in-nhar li kollha ppreżentaw dokumenti. Il-kawża giet differita għall-eżami tad-dokumenti ppreżentati għat-23 ta' Mejju 2016.
- **23 ta' Mejju 2016** – Xehedu rappreżentanti ta' banek oħra. Il-partijiet iddikjaraw li m'għandhomx aktar provi xi jressqu u l-kawża giet differita għas-sentenza, bil-fakulta ta' noti ta' sottomissjonijiet fil-mori, għall-5 t'Ottubru 2016.
- **5 t'Ottubru 2016** – Inghatat sentenza.

Illi s-sentenza tal-Prim Awla mogħtija fil-5 t'Ottubru 2016 laqgħet it-talbiet attriċi u ordnat lill-attur, hemmhekk konvenut, Brian Degiorgio *“iħallas l-ammont ta' €58,240 lill-attriċi bl-imghax mid-data tal-ittra uffiċjali tal-21 ta' Mejju 2013. Bl-ispejjeż jithallsu mill-konvenut”*

Illi in segwitu għal din is-sentenza l-attur Brian Degiorgio, hemmhekk konvenut, interpona appell nhar l-24 t'Ottubru 2016, liema appell kien jikkonsisti f'4 aggravji, u li permezz tiegħu ntalab li s-sentenza tal-5 t'Ottubru 2016 tiġi revokata u minflok jintlaqgħu l-eċċezzjonijiet tal-appellant.

Illi Maria Stella Calleja, l-appellata rrispondiet fit-22 ta' Novembru 2016 u fl-20 ta' Lulju 2017 ippreżentat ukoll rikors sabiex il-Qorti tal-Appell titratta l-appell b'urgenza u tappuntah għas-smiegħ *‘fil-gejjieni qarib’*. It-talba ta' Calleja madanakollu giet miċhuda peress li skont il-Qorti tal-Appell *“ma kinux jeżistu raġunijiet suffiċjenti fil-liġi”*.

Illi permezz ta' digriet mogħti fid-29 ta' Settembru 2021 il-Qorti tal-Appell appuntat l-appell għas-smiegħ għall-21 t'Ottubru ta' dik l-istess sena. Matul is-seduta tal-21 t'Ottubru 2021, l-appell gie differit għat-trattazzjoni għat-13 ta'

Jannar 2022. Fit-13 ta' Jannar 2022 l-appell gie trattat u differit għas-sentenza għal nhar is-17 ta' Marzu 2022.

Illi l-Qorti tal-Appell permezz tas-sentenza tagħha tas-17 ta' Marzu 2022 ċaħdet l-appell u kkonfermat is-sentenza tal-Prim Awla tal-5 t'Ottubru 2016 fis-shih.

Illi l-attur **Brian Degiorgio** xehed permezz ta' **affidavit**² fejn spjega li huwa xogholu fil-propjeta' u li kien daħal f'negozju dwar xiri ta' propjeta' f'San Ġiljan fejn kien iffirma 2 skritturi privati ma Maria Stella Calleja li permezz tagħhom wedgħa l-hlas ta' Lm25,000 ekwivalenti għal €58,240 għas-servizzi li kienet tagħtu. Hu jispjega li nfethet kawża kontra tiegħu għall-hlas ta' dan l-ammont u li hu kkontesta din il-kawża peress li kien hallas kollox. Huwa jispjega kif il-Qorti kemm fl-ewwel istanza u kemm fl-appell, iddeċidiet kontra tiegħu u kif bejn Ottubru tas-sena 2016 u Ottubru tas-sena 2021 huwa ma semgħa xejn mill-Qorti u li għal dan iż-żmien wehel €25,390.50 f'imghaxijiet. Degiorgio jkompli jispjega li bejn sorte imghaxijiet u spejjeż tal-Qorti huwa hallas l-ammont ta' €105,796.73 u jinsisti li hallas madwar €25,000 żejda.

Illi in kontroezami **Brian Degiorgio** insista li hu hallas lil Maria Stella Caruana darbtejn peress li kien hallasha malli sar in-negozju u reġa hallas wara s-sentenza tal-Qorti tal-Appell. Degiorgio jgħid li huwa ma pprovax jiddepożita l-flus il-Qorti u jgħid ukoll li tul il-hames snin li għamel jistenna l-appell, m'għamel xejn biex jithaffef il-proċess pero kien jaf li l-attriċi għamlet talba li giet miċhuda.

Illi xehedet **Karen Falzon**³ in rappreżentanza tar-Reġistratur tal-Qrati Ċivili dwar il-kawża numru 691/2014 u l-appell relattiv fejn ikkonfermat:

- id-data tas-sentenza tal-Prim Awla tal-Qorti Ċivili, cioè l-5 t'Ottubru 2016;
- id-data ta' meta gie intavolat l-appell, l-24 t'Ottubru 2016;
- id-data ta' meta thallset in-notifika tar-rikors tal-appell, l-24 t'Ottubru 2024 b'żieda nhar l-10 ta' Novembru tal-istess sena;
- id-data ta' meta r-rikors tal-appell gie notifikat, il-15 ta' Novembru 2016;
- id-data tad-digriet bl-avviż tas-smigh, id-29 ta' Settembru 2021;
- id-data tal-ewwel seduta tal-appell, l-21 t'Ottubru 2021;
- id-data ta' meta thallset il-kawtela, l-10 ta' Jannar 2022;
- id-data tat-tieni seduta tal-appell li matulha saret it-trattazjoni, t-13 ta' Jannar 2022; u
- id-data tas-sentenza tal-Qorti tal-Appell, is-17 ta' Marzu 2022.

Falzon ikkonfermat ukoll li Maria Stella Caruana kienet ipprezentat rikors sabiex l-appell jinstema b'urgenza liema rikors gie miċhud.

² Fol 24

³ Fol 29

KUNSIDERAZZJONIJIET

Ikkunsidrat

Illi permezz tal-proċeduri odjerni l-attur qed jitlob rimedju minhabba allegat ksur tal-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fundamentali, dan minhabba dewmien fil-kawża *Maria Stella Calleja vs Brian Degiorgio* partikolarment id-dewmien ta' hames snin minn meta gie intavolat l-appell fl-24 t'Ottubru 2016, sad-data tal-ewwel seduta tal-istess appell fil-21 t'Ottubru 2021.

Illi qabel ma tipproċedi biex tikkunsidra dan l-allegat ksur, il-Qorti ser tirreferi għall-eċċezzjoni preliminari tar-Registratur tal-Qrati Ċivili u Tribunali (ir-Registratur) u cioe li huwa mhux legittimu kontradittur fil-proċeduri odjerni.

Legittimu Kontradittur

Ikkunsidrat

Illi kif intqal ir-Registratur ressaq eċċezzjoni preliminari permezz ta' liema jgħid li huwa mhux legittimu kontradittur fil-proċeduri odjerni.

Illi r-Registratur jirreferi għar-regola numru 9 tar-Regoli dwar il-Prattika u l-Proċedura tal-Qrati u l-Bon-Ordni, leġislazzjoni sussidjarja 12.09, u jenfasizza li huwa jiehu ordnijiet mingħand il-Qorti u m'għandux is-setgħa jitfa xi kawża fuq il-lista mingħajr ordni ta' Maġistrat jew Imħallef.

Illi filfatt regola 9(1) tar-regoli hawn fuq imsemmija tipprovdi li:

9.(1) Meta jkun qed jagħmel il-lista msemmija fl-artikolu 194 tal-Kodiċi, ir-Registratur, Qrati Ċivili u Tribunali, jew ir-Registratur, Qrati Ċivili u Tribunali, Għawdex, kif ikun il-każ, għandu jimxi skond dawk id-direttivi li jistgħu jingħatawlu mill-qorti li għandha tara li, kemm jista' jkun possibbli, il-kawzi jinstemgħu u jinqatgħu fl-ordni kronologiku li fih ikun gie preżentat fir-registru tal-qorti l-att promotorju tal-kawża. Mhux il-kawzi kollha li qegħdin fi stat li jistgħu jinstemgħu għandhom jitqegħdu fuq il-lista, iżda dawk biss li l-Imħallef jew il-Maġistrat, kif ikun il-każ, iqis li jista' jittratta f'seduta partikolari:

Iżda mingħajr preġudizzju għal kull haġa oħra li tinsab f'xi ligi oħra, għandhom jitqegħdu l-ewwel għas-smiġħ, u fil-fatt jinstemgħu l-ewwel, dawk il-kawżi li jkunu –

- (i) kawżi ta' ritrattazzjoni;*
- (ii) kawżi ta' spoll imsemmija fl-artikolu 791 tal-Kodiċi;*
- (iii) kawżi dwar disprezz tal-qorti;*
- (iv) appelli minn deċiżjonijiet tal-Qorti Ċivili (Sezzjoni tal-Familja)*
- (v) kawżi li għandhom x'jaqsmu ma' l-għarfien u l-eżekuzzjoni ta' sentenzi barranin;*
- (vi) kawżi ta' arbitragg; u*
- (vii) kawżi li min-natura tagħhom stess jenħtieġ li jigu trattati bi speditezza ikbar.*

Illi huwa mill-aktar ċar minn qari ta' dan ir-regolament li għal dak li jirrigwarda tpoġġija ta' kawżi fuq il-lista r-registratur jaġixxi biss skont l-ordnijiet lilu mgħotija. Dan ir-regolament filfatt jirrifletti dak li jrid l-artikolu 58 tal-Kapitolu 12 tal-Liġijiet ta' Malta, partikolarment is-subartikolu (8) li jipprovdi li;

ir-registratur jieħu l-ordnijiet mill-awtoritajiet ġudizzjarji dwar hwejjeġ li għandhom x'jaqsmu ma' kull proċedura legali u dwar hwejjeġ li għandhom x'jaqsmu ma' kull att ġudizzjarju

Illi din il-prinċipju ġie riaffermat diversi drabi u b'mod kostanti mill-qrati tagħna. Fs-sentenza **Mark Lombardo et vs Kunsill Lokali Fgura et**⁴ il-Qorti Kostituzzjonali qalet li:

Kwantu għall-appellat Registratur, Qrati Ċivili u Tribunali ma jidhirx li jista' jkun hemm l-ickien dubju li dan ma hux il-leġittimu kontradittur f' din il-kawża. Ir-Registratur ma jirrappreżentax lill-Qrati li l-operat tagħhom ġie attakat bir-rikors promotorju – anzi bil-kontra, huwa jieħu l-ordinijiet minn għandhom skond il-ligi – hu ma hux f' posizzjoni li jagħti rimedju effettiv kieku stess din il-Qorti kellha ssib x' tiċċensura fuq il-livell Kostituzzjonali fl-operat ta' dawk il-Qrati.⁵

Illi fis-sentenza fl-ismijiet **Anthony Bugeja vs L-Avukat Ġenerali et**⁶, fejn ukoll ġie diskuss ir-rwol tar-Registratur bħala wiehed mill-konvenuti f'dik il-kawża, il-Qorti Kostituzzjonali qalet li :

⁴ Appell numru 1/2004/1 deċiż mill-Qorti Kostituzzjonali fis-7 ta' Ottubru, 2005.

⁵ Enfasi ta' din il-Qorti.

⁶ Appell numru 19/2009/1 deċiż mill-Qorti Kostituzzjonali fit-3 ta' Frar 2014.

Ir-Registratur tal-Qorti Kriminali jimxi fuq l-ordnijiet li jingħatawlu minn dik il-qorti, u ma jweġibx hu għal dawk l-ordnijiet. Jekk, sabiex jitharsu l-jeddijiet tal-attur, ikun tassew meħtieġ li proċess bil-ġuri tal-attur isir qabel dak ta' haddieħor, din il-qorti tagħmel dikjarazzjoni f'dan is-sens, u jkun imbagħad imiss lill-Qorti Kriminali li tmexxi l-proċess b'mod li jkun kompatibbli mal-jeddijiet tal-attur, u r-registratur jimxi fuq l-ordnijiet li tagħtih dik il-qorti.

Illi anke din il-Qorti kif diversament preseduta fis-sentenza fl-ismijiet **Vasileios Sarafis pro et noe vs L-Avukat tal-Istat et**⁷ osservat li:

64. ... għaladarba l-ksur tad-drittijiet fundamentali tal-bniedem lamentat mill-attur huwa relattiv għall-operat tal-Qorti u għaladarba l-Gudikatura hija organu indipendenti mill-eżekuttiv, ir-Registratur tal-Qrati Ċivili u Tribunali, li huwa responsabbli mill-amministrazzjoni tal-Qorti, ma jista' qatt jitqies bħala legittimu kontradittur.

65. B'hekk il-Qorti tqis illi din l-eċċezzjoni hija meritata u għaldaqstant tiddikjara illi r-Registratur Qrati Ċivili u Tribunali mhuwiex il-legittimu kontradittur u tilliberah mill-osservanza tal-gudizzju.'

Illi mbagħad fis-sentenza fl-ismijiet **Carmen Grixti vs L-Avukat tal-Istat et**⁸, li pero tirrigwardja leżjoni ta' smiegh xieraq għal raġunijiet differenti minn dawk tal-kawża odjerna, il-Qorti qalet hekk dwar l-inkluzjoni tar-Registratur bħala konvenut:

*Ir-Registratur ma kienitx parti fil-kawża li dwarha nqalghet din il-kwistjoni. Lanqas ma jista' jingħad li hi kienet direttament jew indirettament responsabbli għall-kummissjoni jew omissjoni ta' xi fatt li, skont is-sinjura Grixti, jikser id-drittijiet fundamentali tagħha. **Kif targumenta l-irwol tagħha huwa biss amministrattiv, u ma tirrapprezentax lill-Qrati – anzi hi tiegħu ordnijiet mingħandhom.** Tajjeb li jingħad ukoll li r-Registratur mhix f'pożizzjoni li tagħti r-rimedji li l-Qorti giet mitluba tipprovdi għall-ilment tal-ksur tad-drittijiet fundamentali tas-sinjura Grixti.*⁹

Illi għalhekk m'għandu jkun hemm l-ebda dubbju li r-Registratur, li ma kienx parti fil-kawża **Maria Stella Calleja vs Brian Degiorgio**, ma jista' qatt ikun

⁷ 240/2020 FDP - Prim Awla tal-Qorti Ċivili Sede Kostituzzjonali 7 ta' Novembru 2024 – mhux appellata.

⁸ Deċiża fit-3 ta' Settembru 2024 mill-Prim' Awla Sede Kostituzzjonali; din is-sentenza giet appellata u tinsab pendenti deċiżjoni tal-Qorti Kostituzzjonali.

⁹ Enfasi tal-Qorti.

responsabbli għall-dak li jilmenta minnu l-attur u lanqas ma jista' jagħti r-rimedju mitlub mill-attur.

Illi in vista ta' dan il-Qorti qed tilqa' l-eċċezzjoni in eżami u tiddikjara li r-Registratur mhux legittimu kontradittur u konsegwentement tilliberah mill-osservanza tal-gudizzju.

Ikkunsidrat

L-artikolu 39(1)u(2) tal-Kostituzzjoni u l-artikolu 6(1) tal-Konvenzjoni

Illi l-attur qed jallega li l-fatti kif seħħu jikkostitwixxu ksur tad-dritt fundamentali tiegħu għall-smieġh xieraq fi żmien raġonevoli bi ksur tal-artikolu 39(1) tal-Kostituzzjoni ta' Malta (il-Kostituzzjoni) u tal-Artikolu 6(1) tal-Konvenzjoni Ewropea għall-Protezzjoni tad-Drittijiet u l-Libertajiet Fundamentali (il-Konvenzjoni).

Illi artikolu 6(1) tal-Konvenzjoni jipprovdi li :

1) Fid-deċiżjoni tad-drittijiet ċivili u tal-obbligi tiegħu jew ta' xi akkuża kriminali kontra tiegħu, kulhadd huwa ntitolat għal smieġh imparzjali u pubbliku fi żmien raġonevoli minn tribunal indipendenti u imparzjali mwaqqaf b'ligi. Is-sentenza għandha tingħata pubblikament iżda l-istampa u l-pubbliku jista' jiġi eskluż mill-proċeduri kollha jew minn parti minnhom fl-interess tal-morali, tal-ordni pubbliku jew tas-sigurtà nazzjonali f'soċjetà demokratika, meta l-interessi tal-minuri jew il-protezzjoni tal-ħajja privata tal-partijiet hekk teħtieġ, jew safejn ikun rigorożament meħtieġ fil-fehma tal-qorti f'ċirkostanzi speċjali meta l-pubblicità tista' tippreġudika l-interessi tal-gustizzja.

Illi l-artikolu 39(1) tal-Kostituzzjoni jipprovdi li:

(1) Kull meta xi hadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smieġh xieraq għeluq żmien raġonevoli minn qorti indipendenti u imparzjali mwaqqfa b'ligi.

Illi dan is-sub-artikolu ċertament li mhux applikabbli għall-kawża odjerna u dan stante li d-dewmien li qed jilmenta minnu l-attur huwa f'kawża ċivili u mhux

kriminali. Filfatt is-sub-artikolu tal-artikolu 39 tal-Kostituzzjoni applikabbli għall-każ odjern huwa numru (2) li jipprovdi:

(2) Kull qorti jew awtorità oħra ġudikanti mwaqqfa b'ligi għad-deċiżjoni dwar l-eżistenza jew l-estensjoni ta' drittijiet jew obbligi ċivili għandha tkun indipendenti u imparzjali ; u meta l-proċeduri għal deċiżjoni bħal dik huma mibdija minn xi persuna quddiem qorti jew awtorità oħra ġudikanti bħal dik, il-każ għandujigi mogħti smiġh xieraq għeluq żmien raġonevoli.

Illi fin-nota ta' sottomissjonijiet tiegħu l-attur jirreferi għall-artikolu 39(2) u mhux 39(1) bħala dak li fuqhu qed jibbaża l-lanjanza tiegħu.

Illi r-regola 3(1) tar-Regoli dwar il-Prattika u l-Proċedura tal-Qrati u l-Bon-Ordni, leġislazzjoni sussidjarja 12.09, tipprovdi li:

*3.(1) Rikors quddiem il-Prim'Awla tal-Qorti Ċivili għandu jkun fih, b'mod konċiż u ċar, il-fatti li minnhom jinħoloq l-ilment **u għandu jsemmi d-disposizzjoni jew disposizzjonijiet tal-Kostituzzjoni ta' Malta jew tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fondamentali li jkun allegat li jkunu ġew, li jkunu qed jiġu jew li jkunu x'aktarx ser jiġu miksura.***¹⁰

Illi l-ebda wiehed mill-konvenuti ma ressaq xi eċċezzjoni li l-artikolu 39(1) tal-Kostituzzjoni ma kienx applikabbli għal dan il-każ anzi l-Avukat tal-Istat wieġeb u tratta l-kawża daqs li kieku l-lanjanza tal-attur hija dik li ġarrab ksur tad-drittijiet kontemplati fl-artikolu 39 tal-Kostituzzjoni u 6 tal-Konvenzjoni mingħajr ma daħal fil-mertu ta' liema huwa s-subartikolu applikabbli.

Illi għalhekk din il-Qorti jidrilha li, in vista tal-fatt li n-numru tal-artikolu indikat kien korrett u kien biss is-sub-artikolu li kien żbaljat, hija għandha tqis il-lanjanza tal-attur anke b'referenzagħal-artikolu 39(2) tal-Kostituzzjoni.

Ikkunsidrat

Illi l-ilment tal-attur huwa li kien hemm dewmien irraġonevoli fil-kawża fl-ismijiet *Maria Stella Calleja vs Brian Degiorgio* **u dan b'referenza għaž-żmien li għadda minn meta preżenta l-appell sakemm dan l-appell ġie appuntat.** Fit-talba kif dedotta fir-rikors promotur l-attur ma jillimitax l-ilment tiegħu għal dan iż-żmien pero dan joħroġ ċar kemm mill-affidavit tal-istess attur li jilmenta

¹⁰ Enfasi tal-Qorti.

li tilef mal-€25,000 tul il-perjodu ta' 5 snin jistenna l-appell jiġi appuntat u joħroġ aktar ċar u konkret min-nota ta' sottomissjonijiet tal-istess attur fejn fiha jgħid li *'Il-lanjanza tal-esponent tirrigwardja **unikament** l-istennija ta' ħames snin bejn il-mument li huwa appella, sakemm inżammet l-ewwel seduta quddiem il-Qorti tal-Appell'*¹¹

Illi għalhekk il-Qorti se tillimita ruħha billi tikkunsidra il-lanjanza tal-attur b'rferenza għal dak il-perjodu ta' ħames snin bejn il-jum li gie interpost l-appell tal-attur u l-jum tal-ewwel seduta quddiem il-Qorti tal-Appell.

Illi l-ġurisprudenza tal-Qrati tagħna, liema ġurisprudenza segwiet dik tal-Qorti Ewropea tad-Drittijiet tal-Bniedem, siltet bħala gwida, tlett elementi sabiex wiehed jiddetermina jekk iż-żmien meħud għad-determinazzjoni ta' kawża kienx wiehed raġonevoli. Dawk l-elementi huma:

1. Il-kumplexità tal-każ;
2. L-aġir tal-partijiet; u
3. X'għandu x'jitlef ir-rikorrent (*what is at stake for the applicant*).

Illi fil-**Guide on Article 6 of the European Convention on Human Rights – Right to a fair trial (civil limb)**¹² hu spjegat li:

543. The reasonableness of the length of proceedings must be assessed in the light of the circumstances of the case and in accordance with the following criteria: the complexity of the case, the conduct of the applicant and of the relevant authorities and what was at stake for the applicant in the dispute (Comingersoll S.A. v. Portugal [GC], 2000; Frydlender v. France [GC], 2000, § 43; Sürmeli v. Germany [GC], 2006, § 128; Lupeni Greek Catholic Parish and Others v. Romania [GC], 2016, § 143; Nicolae Virgiliu Tănase v. Romania [GC], 2019, § 209). The Bieliński v. Poland judgment, 2022, summarised the applicable case-law principles (§§ 42-44).

Illi fil-kawza fl-ismijiet **Anton Camilleri v. Avukat Generali**¹³ il-Qorti Kostituzzjonali qalet illi:

'20. Din il-Qorti sejra tibda billi tistharreg l-ewwel aggravju mressaq mill-Avukat Generali dwar jekk jeżistix tassew ksur tal-jedd tar-rikorrenti għal smigh xieraq fi zmien raġjonevoli taht l-Artikolu 6 tal-

¹¹ Fol 51

¹² Kif aġġornat fil-31 ta' Awwissu 2024.

¹³ Rikors numru 71/10 - Deċiża mill-Qorti Kostituzzjonali fl-1 ta' Frar 2016

Konvenzjoni, tenut kont, fost affarijiet ohra, ta' tliet binarji ormai ben assodati fil-gurisprudenza patria u dik Ewropeja, ossia il-komplessità tal-kaz, l-agir taz-zewg partijiet u 'what was at stake for the applicant in a given case.' (ECHR, *Gordeyev vs Russia* (Application no. 40618/04) 5/02/2015)

21. Jinsab ukoll assodat il-fatt li ma tezisti ebda lista komprensiva li tista' twassal lill-Qorti sabiex tiddikjara lezjoni tad-dritt ta' smigh xieraq abbazi ta' dewmien fil-proceduri. Ghalhekk, ghalkemm il-Qorti ghandha tikkunsidra l-fatturi fuq indikati ghandu jitqies kont tac-cirkostanzi partikolari tal-kaz in kwistjoni.

22. Jinsab ritenut illi:

"As regards the criteria for assessing whether the General Court has observed the reasonable time principle, it must be borne in mind that the reasonableness of the period for delivering judgment is to be appraised in the light of the circumstances specific to each case, such as the complexity of the case and the conduct of the parties (see, in particular, Der Grüne Punkt – Duales System Deutschland v Commission, paragraph 181 and the case-law cited).

" The Court has held in that regard that the list of relevant criteria is not exhaustive and that the assessment of the reasonableness of a period does not require a systematic examination of the circumstances of the case in the light of each of them, where the duration of the proceedings appears justified in the light of one of them. Thus, the complexity of the case or the dilatory conduct of the applicant may be deemed to justify a duration which is prima facie too long (see, in particular, Der Grüne Punkt – Duales System Deutschland v Commission, paragraph 182 and the case-law cited)." (Grand Chamber, Kendrion NV vs European Commission, 26/11/2013, C-50/12P para 96-97).

23. Dwar it-tifsira tal-kuncett ta' 'zmien ragjonevoli', l-Qrati taghna wkoll esprimew ruhhom u sostnew illi t-terminu fih innifsu ghandu element qawwi ta' diskrezzjonalità li jhalli f'idejn il-gudikant jiddetermina jekk fic-cirkostanzi partikolari tal-kaz, iz-zmien perkors sakemm il-persuna allegata tkun giet gudikata, kienx ta' tul tali li jeccedi dak li hu jew ghandu jkun normalment accettabbli f'socjeta' demokratika. (Q. Kos. Emanuela Brincat vs L-avukat Generali,

21/2/1996 [Vol.80]). Dan jfisser illi kull kaz ghandu jigi ezaminat fid-dawl taccirkostanzi specjali tieghu. Q. Kos. Zakkarija Calleja vs L-Avukat Generali, 15/12/2015).

24. Issir ukoll referenza ghas-sentenza ta' din il-Qorti datata 22 ta' Frar 2013, fl-ismijiet Emanuel Portelli et v. Avukat Generali et, fejn dwar dewmien ta' seba' snin sabiex tinghata s-sentenza inghad :

“[28] Tosserva wkoll li ma jirrizultax li kien hemm raguni valida li setghet tiggustifika b'xi mod dan id-dewmien ta' seba' snin ghall-ghoti tas-sentenza, liema dewmien ma jistax jitqies bhala wiehed ragjonevoli, anke kkunsidrat ilkomplessità tal-punt legali involut, u ghalhekk dan jikkostitwixxi lezjoni tad-dritt kontemplat fl-Artikolu 6 tal-Konvenzjoni fil-konfront tar-rikorrenti li, ghalkemm ma jidhirx mill-atti li pprezentaw rikors f'dan ir-rigward, izda zgur li l-incertezza li sofrew ghal dan it-tul taz-zmien sabiex tigi determinata l-vertenza kienet raguni ta' anzjetà u frustrazzjoni ... da parti tagghom, u ta' dan, ghandhom jigu kkumpensati.”

25. Issir referenza wkoll ghas-sentenza tal-Qorti Ewropea Richard Anderson v. United Kingdom deciza fid-9 ta' Frar 2010:

“As the Court has frequently stated, the State remains responsible for the efficiency of its system; the manner in which it provides for mechanisms to comply with the reasonable time requirement – whether by automatic time-limits and directions or some other method – is for it to decide. If a State allows proceedings to continue beyond the “reasonable time” prescribed by Article 6 of the Convention without doing anything to advance them, it will be responsible for the resultant delay (Bhandari v. the United Kingdom, no. 42341/04, § 22, 2 October 2007, together with further references therein)....

“39. ... it accepts the unreasonable delay in the Court of Session proceedings must have caused the applicant some distress and frustration. As a result he has certainly suffered non-pecuniary damage which is not sufficiently made good by the finding of a violation of the Convention. Ruling on an equitable basis, it awards him EUR 1,500.”¹⁴

¹⁴ Dan il-bran gie citat b'approvazzjoni fis-sentenzi **Raymond Farrugia et vs Avukat Generali et** (Rikors numru 5/14 - Qorti Kostituzzjonali 26 ta' Mejju 2016) u **Mark Micallef vs Avukat tal-Istat** (Rikors numru 165/2021 - Prim Awla tal-Qorti Ċivili Sede Kostituzzjonali 11 ta' Jannar, 2023 ikkonfermata dwar il-jeddijiet fundamentali permezz ta' sentenza tal-Qorti Kostituzzjonali fil-11 ta' Marzu 2024).

Illi l-Qorti Ewropea għad-drittijiet tal-Bniedem fis-sentenza fl-imijist **Bielinski v Poland**¹⁵ ukoll tgħid li:

42. *The reasonableness of the length of proceedings must be assessed in the light of the particular circumstances of the case and having regard to the criteria laid down in the Court's case-law, in particular the complexity of the case and the conduct of the applicant and of the relevant authorities. On the latter point, what is at stake for the applicant has also to be taken into account (see Kudła v. Poland [GC], no. 30210/96, § 124, ECHR 2000-XI).*

43. **Article 6 § 1 of the Convention imposes on the Contracting States the duty to organise their judicial systems in such a way that their courts can meet each of the requirements of this provision,**¹⁶ *including the obligation to hear cases within a reasonable time (see, among many other authorities, Rutkowski and Others, cited above, § 128; Bottazzi v. Italy [GC], no. 34884/97, § 22, ECHR 1999-V; and Scordino v. Italy (no. 1), no. 36813/97, § 183, ECHR 2006-V).*

44. *States are responsible for delays attributable to the conduct of their judicial or other authorities. They are also responsible for delays in the presentation of the reports and opinions of court-appointed experts. A State may be found liable not only for a delay in the handling of a particular case, but also for a failure to increase resources in response to a backlog of cases, or for structural deficiencies in its judicial system that cause delays. Tackling the problem of unreasonable delays in judicial proceedings may thus require the State to take a range of legislative, organisational, budgetary and other measures (see Finger v. Bulgaria, no. [37346/05](#), § 95, 10 May 2011, with further references)*

Illi dan stabbilit l-Qorti ser tgħaddi biex tikkunsidra l-fatti tal-każ fid-dawl tat-tlett elementi stabbiliti mill-gurisprudenza.

Il-Kumplessita tal-Każ

Illi kien ikun neċessarju li dan l-element jiġi mistharreg bir-reqqa li kieku l-ilment tal-attur kien minn dewmien tul il-prosegwiment tal-kawża quddiem l-ewwel Qorti, jew dewmien sakemm il-Qorti għaddiet għall-prolazzjoni tas-sentenza, madanakollu, l-attur stess jiddikjara li huwa mhux jilmenta mid-dewmien

¹⁵ Application no. 48762/19 – Deċiża 21 ta' Lulju 2022.

¹⁶ L-enfasi huwa ta' din il-Qorti.

quddiem l-ewwel Qorti u lanqas mid-dewmien quddiem il-Qorti tal-Appell bejn l-ewwel seduta tal-appell u s-sentenza.

Illi dak li qed jilmenta dwaru l-attur huwa d-dewmien bejn meta gie intavolat l-appell u l-ewwel seduta tal-appell, liema perjodu kien jestendi hames snin shaħ. Dan il-perjodu ta' stennija kien riżultat tal-limitazzjonijiet fir-riżorsi tal-Qorti u irrispettivament mill-kumplessita o meno tal-każ.

L-Aġir tal-Partijiet;

Illi l-aġir tal-partijiet ukoll kien jilgħab fattur importanti li kieku l-ilment kien dwar dewmien biex tiġi deċiża l-kawża bejn l-ewwel seduta u s-sentenza, fejn possibilmment kienu jintalbu differimenti inutli jew seduti li ma jigux użati tajjeb, pero dan mhux il-każ fil-kawża odjerna;

Illi l-Avukat tal-Istat jargumenta li l-attur messu għamel xi haġa sabiex l-appell jinstema b'mod urġenti jew b'aktar speditezza. Huwa minnu li l-attur ma ppreżenta ebda rikors sabiex jingħata preċedenza fis-smiġħ tal-appell tiegħu, pero lanqas ma xekkel il-proċess, anzi kif irriżulta mill-provi, huwa hallas in-notifika b'mod immedjat u l-avukat tiegħu deher għall-ewwel seduta minkejja li ma kienx notifikat bl-avviż tas-smieġħ u l-kawtela.

Illi huwa fatt magħruf li għal xi snin kien hemm *backlog* ta' appelli li kienu qed jistennew biex jiġu appuntati għas-smiġħ pero, u f'nuqqas ta' ċirkostannzi straordinarji li kienu jiddettaw hekk, l-attur ma kellux l-obbligu li jitlob li l-appell tiegħu jingħata preċedenza fuq oħrajn. L-obbligu m'għandux ikun taċ-ċittadin li jipprova jqabbeż il-kju tal-appelli pendent, iżda tal-Istat li jassigura li jkun hemm sistema adegwata u riżorsi suffiċjenti biex iż-żmien ta' stennija għas-smiġħ tal-appelli jkun wieħed raġonevoli.

Illi aktar minn hekk in-nuqqas ta' xi talba da parti tal-attur odjern sabiex l-appell tiegħu jinstema b'urġenza lanqas ma jfisser li huwa rinunzja għad-dritt li l-appell tiegħu jinstema u jiġi deċiż fi żmien raġonevoli. F'dan ir-rigward din il-Qorti tagħmel tagħha il-pożizzjoni meħudha minn din il-Qorti diversament preseduta fil-kawża fl-ismijiet **Melissa Buttigieg vs Avukat tal-Istat**¹⁷ fejn ntqal li :

Dwar dan il-punt il-Qorti tagħmel riferenza għas-sentenza mogħtija fit-23 ta' Novembru 2017 fil-kawża fl-ismijiet Concrete Mix Limited vs. L-

¹⁷ 574/2021 NC – Deċiża mill-Prim Awla tal-Qorti Ċivili Sede Kostituzzjonali fit-2 ta' Novembru 2022.

Avukat Dottor Aldo Vella noe et (Numru 801/2013) fejn dwar ir-rinunzja ta' dritt, il-Prim 'Awla tal-Qorti Ċivili qalet is-segwenti:

“In linea ta' prinċipju ġenerali, il-Qorti tal-Appell Inferjuri fid-deċiżjoni tagħha fl-ismijiet Dr. Tim Ellis vs. L-Awtorità ta' Malta dwar l-Ambjent u l-Ippjanar tat-2 ta' Ottubru 2012 irritereniet illi:

“Jiġi rilevat li l-akkwixenza, jew ir-rinunzja ta' dritt, għandha f'kull okkażjoni tkun skjetta u inekwivoka. Kif spjegat il-Prim 'Awla tal-Qorti Ċivili b'sentenza tagħha tal-14 ta' Diċembru 2004 fl-ismijiet Henri Rizzo noe et vs. Victor Ragonesi et (1677/1977):

“F'materja ta' rinunzja ta' dritt hija ġurisprudenza stabbilita li din għandha tirriżulta b'mod ċar u univoku li ma jhalli ebda dubju dwar l-intenzjoni tal-parti rinunzjanti. Ġie ritenut:

“Ir-rinunzji huma di stretto diritto, u għandhom jirriżultaw minn fatti assolutament inkonċiljabbli ma' konservazzjoni tad-dritt, u li juru l-volontà preċiża ta' rinunzja. Quindi ma jistax jiġi konkluż illi jkun hemm rinunzja taċita jekk mill-provi ma jkunx hemm indizzji ċari u assoluti li l-volontà tal-persuna jew persuni tbiddlet. Għandu jsegwi minn dan kollu li jekk l-indizzji u l-fatti jhallu dubju dwar il-volontà tal-persuna, dan għandu jittiehed kontra l-eżistenza tar-rinunzja” [PA Alfred Cauchi vs. Joseph Xuereb - 09.10.2003;] “La rinunzja non si presume e deve essere concludentemente provata; se é tacita, deve sorgere da un fatto chiaro ed evidente, che includa necessariamente la intenzione di rinunciare, e che non possa prestarsi ad altre interpretazioni, o ingenerare qualche dubbio sulla intenzione del rinunziante.” [App. Chappelle vs. Caruana Gatto - 17.06.1898].”

Hekk ukoll il-Qorti tal-Appell fil-każ L-Awtorità tad-Djar vs. Felicia Cutajar tal-25 ta' Novembru 2011 qalet illi:

“Fis-sistema legali tagħna dawn iċ-ċirkostanzi ta' fatt iridu juru, pero', l-intenzjoni tal-parti li tagħti l-kunsens. Hekk, fil-kuntest ta' rinunzja taċita, kunċett simili għal dak issa trattat, intqal li biex jista' jingħad li dak li jkun ta l-kunsens tiegħu b'mod taċitu, jehtieg żewġ elementi; fatti assolutament inkonċiljabbli mal-konservazzjoni tad-dritt, u li juru, mingħajr dubju, l-intenzjoni ta' dak li jkun li jirrinunzja għad-drittijiet tiegħu. Hekk, fil-kawża

Sammut et v. Azzopardi, deċiża minn din il-Qorti fid-29 ta' Novembru, 1993, intqal b'mod ċar li l-kunsens taċitu jrid "il-volonta' preċiża li d-dritt qed jiġi abbandunat u, li l-fatt huwa assolutament inkonċiljabbli mal-konservazzjoni tad-dritt".

Illi din il-Qorti taqbel ma' dak li ngħad hawn fuq fil-kawża kkwotata u tagħmlu tagħha. Mill-atti tal-kawża quddiem il-Qorti tal-Maġistrati (Malta) ma jidher imkien li r-rikorrenti f'din il-kawża rrinuzjat għad-drittijiet tagħha.

X'għandu x'jitlef ir-rikorrent (what is at stake for the applicant)

Illi element ieħor important huwa ta' x'għandu x'jitlef ir-rikorrent. Dan l-element għandu mill-element tal-*'causa'* fil-kawża ċivili u dan peress li ma jistax ikun hemm leżjoni ta' dritt fundamentali jekk min qed jilmenta minn tali leżjoni ma soffra xejn.

Illi fil-kawża odjerna l-attur kellu x'jitlef fi kwalunke xenarju, bħal ma possibilmment kellha x'titlef ukoll il-parti l-oħra fil-kawża u cioe Maria Stella Caruana.

Illi l-Avukat tal-Istat jargumenta illi jekk kien hemm vittma f'din iċ-ċirkostanza kienet Maria Stella Caruana li baqgħet ma tħallsitx. Huwa minnu li Maria Stella Caruana kienet vittma la darba hija giet mċaħħda minn flusha tul dawk is-snin kollha. Madanakollu ma jistax jiġi injorat li l-attur kellu ukoll ħafna x'jitlef.

Illi filfatti kif jirriżulta minn kalkolu sempliċi, l-imgħax bir-rata ta' 8% fis-sena fuq is-sorte ta' €58,234.25 jammonta għal €4,658.74 fis-sena, li f'ħames snin neqsin tlett ijiem jammontaw għal total ta' €23,264.75.

Illi jekk tul dawn il-ħames snin in kwistjoni il-flus kienu f'idejn l-attur, u dawn kienu qed irendu xi forma ta' imgħax jew jiġu mħaddma, il-preġudizzju ta' rata tant għolja, u cioe dik ta' 8% li ebda bank kummerċjali ma jagħti, xorta waħda kien hemm.-

Fatturi oħra

Illi apparti dan kollu l-attur bħal parti opposta fil-kawża, għadda minn żmien inutli ta' incertezza li m'għandux jiġi injorat.

Illi f'sitwazzjoni simili li tirrigwardja ukoll id-dewmien sabiex jigi appuntat appell, din l-Onorabbli Qorti diversament preseduta fis-sentenza fl-ismijiet **Leo Micallef vs Avukat tal-Istat** tghid li:

l-Onorabbli Qorti tal-Appell m'ghandiex kontroll shih fuq il-lista u dan stante li meta jidhol appell li jrid jinghata priorita` kif timponi l-ligi, l-Onorabbli Qorti tal-Appell m'ghandiex ghazla ohra hlief li tappuntah u tiddecidieh qabel kazijiet ohra. Ovvjament dawn il-kazi jinghataw il-precedenza stante li minn natura taghhom huma urgenti. Dan izda xejn ma jrendi d-dewmien ta' smigh ta' appelli ohra gustifikat tenut kont tac-cirkustanzi.

Fil-kaz odjern jirrizulta li ghal perjodu ta' ben aktar minn erba' (4) snin, minn meta gie ntavolat l-appell u r-risposta ghall-istess, fil-procedura ta' dak l-istess appell ma sar xejn ghajr li kien qed jistenna fil-kju sabiex jigi appuntat. Ghalhekk ma jirrizultax li f'dan ir-rigward kien hemm xi nuqqas li jista' jigi addebitat lil xi parti jew ohra. Din il-Qorti tqis li l-perjodu ta' erba' (4) snin, tmien (8) xhur, u tmint (8) ijiem huwa wiehed pjuttost twil anki meta komparat ma' zminijiet ohra fejn l-appelli quddiem l-istess Qorti kienu jiehdu ferm anqas biex jigu appuntati. Din il-Qorti temmen li dan id-dewmien ma kienx rizultat ta' inefficjenza tal-Onorabbli Qorti tal-Appell, pero' kien rizultat fost ohrajn ta' bosta nuqqasijiet fis-sistema gudizzjarja kif stabilita mill-Istat, nkluz numru limitat ta' gudikanti li mhumix bizzzejjed biex ilahhqu max-xoghol kollu li jidhol fil-Qrati, nkluz fil-Qorti tal-Appell, kif ukoll nuqqas mhux zghir ta' haddiema kwalifikati fil-Qrati li jghinu sabiex il-proceduri jkun jistghu jimxu b'aktar speditezza nkluzi 'clerks', deputati u anki 'avukati tal-Qorti'. Tant kienu evidenti dawn in-nuqqasijiet li malli giet krejata t-tielet sezzjoni tal-Qrati tal-Appell, kif jissottomettu l-istess rikorrenti, iz-zmien li wiehed jistenna sabiex appell jigi appuntat naqas ghalkemm xorta ghadu wiehed twil. Ghal dawn in-nuqqasijiet fis-sistema jista' biss jahti l-Istat u hadd aktar.

Illi din il-Qorti tikkondividi bis-shih dan ir-raġunament.

Illi tenut kont tas-suespost l-Qorti hija konvinta li l-istennija ta' hames snin sakemm gie appuntat l-appell fil-kawza fl-ismijiet *Maria Stella Caruana vs Brian Degiorgio* (691/2024), mhiex gustifikata u kisret id-dritt fundamentali tal-attur ghal smigh xieraq fi zmien ragonevoli liema dritt hu sancit fl-artikolu 39 tal-Kostituzzjoni u fl-artikolu 6 tal-Konvenzjoni

Ikkunsidrat

Il-Kumpens

Illi l-attur jgħid fl-avvidavit tiegħu li d-dewmien ta' hames snin swieħ madwar €25,000. Filfatt kif jirriżulta minn kalkolu sempliċi, l-imgħax bir-rata ta' 8% fis-sena fuq is-sorti ta' €58,234.25 jammonta għal €4,658.74 fis-sena, li f'hames snin neqsin tlett ijiem jammontaw għal total ta' €23,264.75. Huwa qed jippretendi dan l-ammont shiħ bħal li kieku dawn il-flus ma swewh għal xejn tul il-hames snin li dam ma gie appuntat l-appell.

Illi fis-sentenza fl-ismijiet **Mark Micallef v. Avukat tal-Istat** deċiża¹⁸ minn din il-Qorti diversament preseduta ntqal li:

Mill-provi rriżulta li kien hemm dewmien irragonevoli partikolarment fuq medda ta' tmien snin li matulhom il-Qorti kif dakinhar preseduta tat 23 differiment għas-sentenza kif ukoll hames snin oħra sakemm l-appell gie appuntat għas-smiġh. Dan ifisser, li madwar zewġ terzi taż-żmien li matulu damu għaddejjin il-proċeduri iddekorra inutilment. Għalhekk, il-Qorti tqis illi l-attur għandu jiehu f'kumpens pekunjarju ekwivalenti għal zewġ terzi tal-ammont li huwa hallas f'imgħaxijiet, u cioè is-somma ta' €33,542, kif ukoll kumpens non-pekunjarju fis-somma ta' €2,000.

Illi dik il-parti tas-sentenza hawn fuq ċitata pero giet riformata mill-Qorti Kostituzzjonali¹⁹. F'dik il-kawża kien hemm fis-sehħ mandat ta' sekwestru kawtelatorju u l-Qorti qalet illi:

Huwa minnu wkoll iżda illi ma ngibtix prova li l-flus gew żbankati, u għalhekk il-qorti tifhem li baqgħu depożitati f'kontijiet li jagħtu mgħax. Dan l-imgħax baqa' jakkumula fil-kontijiet tal-attur li għalhekk baqa' jgawdi l-effett ta' flus li, fis-sewwa, ma kellhomx jibqgħu tiegħu iżda tal-kreditur tiegħu. Jekk issa l-attur jingħata l-imgħax li kellu jhallas lill-kreditur tiegħu wara s-sentenza jiġi li jkun ha hu l-benefiċċju tal-imgħaxijiet li ngabru fid-depożiti bankarji sakemm dawn baqgħu sekwestrati.

Tassew illi l-imgħaxijiet li jingħataw fuq kontijiet bankarji għamlu żmien ikunu ferm anqas mill-imgħaxijiet legali, u għalhekk l-attur xorta

¹⁸ Fil-11 ta' Jannar 2023.

¹⁹ Permezz ta' sentenza mġhotija fil-11 ta' Marzu 2024.

garrab xi telf, iżda l-kumpens likwidat mill-ewwel qorti, li ma qieset xejn l-imghaxijiet li għaddew favur l-attur sakemm il-flus kienu sekwestrati, huwa wisq.

Illi fil-proċeduri odjerni ma jidhirx li l-flus dovuta lil Maria Stella Caruana ingħatawliha qabel sentenza finali tal-Qorti tal-Appell²⁰. Fin-nuqqas ta' prova kuntrarja l-Qorti għandha kull raġuni li tifhem li dawn il-flejjes kienu qed jinżammu mill-attur f'kontijiet li jrendu imghax jew kienu qed jiġu xort' oħra mħaddma a vantaġġ tiegħu, anka tenut kont tal-fatt li l-attur huwa negozjant li allura seta' investa l-flus dovuta lil Caruana fin-negozju tiegħu.

Illi fis-sentenza hawn appena citata **Mark Micallef vs Avukat tal-Istat il-Qorti Kostituzzjonali** tkompli tgħid li:

24. Huwa minnu wkoll illi l-attur ha beneficiċċju ieħor bid-dewmien, li l-ewwel qorti wkoll ma qisitux: minhabba l-effett tal-inflazzjoni, il-flus li hallas l-attur għas-sorti fl-2020 jiswew anqas minn kemm kien jiswa l-istess ammont fl-2002. Maħduma fuq l-indiċi tal-inflazzjoni ippubblikat taħt l-Ordinanza li tneħhi l-Kontroll tad-Djar [Kap. 158], is-somma ta' erbgħa u tletin elf, disa' mija u wieħed u erbgħin euro (€34,941) li hallas l-attur bħala sorti fl-2020 kienet tiswa biss hamsa u għoxrin elf, tliet mija u tlieta u sebgħin euro (€25,373) fi flus tal-2002.

25. Meta tqis dan kollu, u tqis ukoll dak li ngħad dwar l-ewwel aggravju, u wkoll il-fatt illi l-eżitu tal-kawża li tilef l-attur kien x'aktarx prevedibbli, b'mod li litigant in bona fide ma kienx sejjer jikkontesta, sal-grad ta' appell, kawża bħal dik li saret kontra l-attur, din il-qorti taqbel mal-konvenut appellant illi l-kumpens għad-danni patrimonjali għandu jkun ferm anqas.

26. Il-qorti għalhekk sejra l-ewwel tnaqqas il-kumpens likwidat mill-ewwel qorti b'sehem minn erbgħa (¼) għar-raġunijiet imsemmija fl-ewwel aggravju, li jhalli bilanċ ta' madwar hamsa u għoxrin elf, mija u hamsin euro (€25,150). Imbagħad sejra tnaqqas dan il-bilanċ bi proporzjon maż-żieda fl-inflazzjoni bejn l-2002 u l-2020, li jhalli bilanċ ta' madwar tmintax-il elf, mitejn u sittin euro (€18,260)⁷. Meta tnaqqas imbagħad l-imghaxijiet li ngabru fuq il-flus sekwestrati b'rata medja ta' tnejn fil-mija fis-sena (2% p.a.) fit-tmintax-il sena li damet għaddejja l-kawża jifdal bilanċ ta' madwar €5,6808 bħala danni

²⁰ Kieku ma kienx jiddekorri l-imghax li qed jilmenta dwaru l-attur.

patrimonjali.²¹ Meta tqis ukoll illi dan kien każ ta' dewmien f'kawża ċivili li, għalkemm mhux xieraq, huwa anqas gravi minn dewmien f'kawża kriminali

Illi din il-Qorti se tkun qed tadotta l-istess linja ta' hsieb u l-istess metodologija użata mill-Qorti Kostituzzjonali fis-sentenza suċitata. Filfatt is-somma ta' €58,234.24 imħallsa fl-2022 maħduma fuq l-indiċi tal-inflazzjoni ippubblikat taħt il-Kap. 158, kienet tiswa €49,086.74 fi flus tal-2013.

Illi fil-kalkoli tagħha l-Qorti ser tiehu in konsiderazzjoni ukoll il-fatt li l-attur tilef il-kawża fiż-żewġ stadji u irrispettivament minn dak li qed jinsisti fuqu, u cioe li hallas l-ammont li kellu jhallas darbtejn, l-unika haġa li din il-Qorti tista tiehu bhala stat ta' fatt hija is-sentenza tal-Prim Awla tal-5 t'Ottubru 2016 kif konfermata mill-Qorti tal-Appell fis-17 ta' Marzu 2022 bil-konferma li l-attur kellu jhallas lil Maria Stella Caruana u ma hallasiex qabel is-sentenza tal-Qorti tal-Appell, b'mod li tul dak iż-żmien kollu il-flus kienu dejjem fil-pussess tiegħu.

Illi għalhekk sabiex tikkalkula l-ammont li haqqu l-attur il-Qorti se tkun qed tnaqqas l-ammont ta' €23,264.75 (l-interessi akkumulati matul il-ħames snin stennija) bi proporzjon maż-żieda fl-inflazzjoni bejn l-2013 u l-2022, li jhalli bilanċ ta' €19,610.29²². Meta tnaqqas imbagħad l-imghaxijiet li ngabru fuq is-sorte b'rata medja ta' tnejn fil-mija fis-sena (2% p.a.) fid-9 snin li għaddew minn meta giet intavolata l-ittra uffiċjali u nġhatat is-sentenza tal-Qorti tal-Appell²³, jifdal bilanċ ta' €9,128.13. Meta tqis li l-attur kien qed jappella xjentament mis-sitwazzjoni u konsapevoli tal-fatt li xi stennija se jkun hemm, għalkemm mhux l-istennija irragonevoli ta' 5 snin, din il-Qorti jidrilha li l-ammont ta' €8,000 f'kumpens pekunjarju huwa wieħed suffiċjenti.

Illi l-Qorti jidrilha ukoll li l-attur haqqu ukoll ħlas ta' danni non-pekunjarji għal dak id-dewmien li għadda minnu. F'dawn iċ-ċirkostanzi u in linja ma' ammonti likwidati f'kawzi simili l-Qorti hija tal-fehma li kumpens non pekunjarju ta' elf euro (€1,000) huwa adegwat.

Għal dawn il-motivi l-Qorti, taqta' u tiddeċiedi billi, fil-waqt li **tilqa' l-ewwel eċċezzjoni tal-konvenut ir-Registratur tal-Qrati Ċivili u Tribunali** u konsegwentement tilliberah mill-osservanza tal-gudizzju, fil-waqt li tiċhad l-eċċezzjonijiet kollha tal-konvenut l-Avukat tal-Istat,

²¹ Il-Qorti Kostituzzjonali kompliet billi qiset li dewmien f'kawzi ċivili huwa anqas gravi minn dewmien f'kawzi kriminali u stabbilit l-kumpens pekunjarju fis-somma ta' €4,000.

²² €23264.75 ÷ 974.40 x 821.34 = 19,610.29

²³ €10,482.16

1. Tilqa' l-ewwel talba tal-attur u tiddikjara li kien hemm ksur tal-artikolu 39 tal-Kostituzzjoni ta' Malta u tal-Artikolu 6 tal-Konvenzjoni Ewropea dwar id-Drittijiet tal-Bniedem u dan minhabba d-dewmien ta' hames snin minn meta gie intavolat l-appell sa ma beda jinstemgħa l-istess appell fil-kawża Maria Stella Caruana vs Brian Degiorgio (691/2014).

2. Tilqa' t-tieni talba tal-attur u tiddikjara li l-konvenut l-Avukat tal-Istat hu responsabbli għad-danni pekunjarji u danni morali dovuti lill-attur minhabba dan il-ksur ta' dritt fundamentali u tillikwida l-kumpens dovut fis-somma ta' tmint elef ewro (€8,000) bħala danni pekunjarji, u elf ewro (€1,000) bħala danni morali li huma dovuti lill-attur skont kif fuq spjegat, bl-imghax mid-data tas-sentenza sal-pagament effettiv.

3. Tordna li l-ispejjeż kollha jkunu sopportati mill-Avukat tal-Istat hlief għall-ispejjeż tal-konvenut ir-Reġistratur tal-Qrati Ċivili u Tribunali li għandu jthallsu mill-attur.

DR. DOREEN CLARKE
IMHALLEF

MARVIC PSAILA
DEPUTAT REĠISTRATUR